

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ saptadaśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptadaśaḥ sargaḥ ॥

śrīrāmasyāśramē śūrpaṇakhāyā āgamaṇaṃ tasya paricayaṃ  
jñātvā svātmanaḥ paricayaṃ dattvā'tmānaṃ bhāryārūpatayā  
grahītuṃ taṃ prati tasyā anurōdhaḥ

kṛtābhiṣēkō rāmastu  
sītā saumitrirēva ca |  
tasmād gōdāvarītīrāt  
tatō jagmuḥ svamāśramam ॥ 3.17.1 ॥

āśramaṃ tamupāgamyā  
rāghavaḥ sahalakṣmaṇaḥ |  
kṛtvā paurvāhnikam karma  
parṇaśālāmupāgamat ॥ 3.17.2 ॥

uvāsa sukhitastatra  
pūjyamānō maharṣibhiḥ |  
sa rāmaḥ parṇaśālāyā -  
māsīnaḥ saha sītayā ॥ 3.17.3 ॥

virarāja mahābāhu -  
ścitrayā candramā iva |

lakṣmaṇēna saha bhrātrā  
cakāra vividhāḥ kathāḥ || 3.17.4 ||

tadāsīnasya rāmasya  
kathāsaṃsaktacētasah |  
taṃ dēśaṃ rākṣasī kāci -  
dājagāma yadṛcchayā || 3.17.5 ||

sā tu śūrpaṇakhā nāma  
daśagrīvasya rakṣasaḥ |  
bhaginī rāmamāsādya  
dadarśa tridaśōpamam || 3.17.6 ||

dīptāsyam ca mahābāhum  
padmapatrāyatēkṣaṇam |  
gajavikrāntagamaṇam  
jaṭāmaṇḍaladhāriṇam || 3.17.7 ||

sukumāraṃ mahāsattvaṃ  
pārthivavyaṅjanānvitam |  
rāmamindīvaraśyāmaṃ  
kandarpassadṛśaprabham || 3.17.8 ||

babhūvēndrōpamaṃ dṛṣṭvā  
rākṣasī kāmamōhitā |  
sumukhaṃ durmukhī rāmaṃ  
vṛttamadhyam mahōdarī || 3.17.9 ||

viśālākṣaṃ virūpākṣī  
sukēśaṃ tāmramūrdhajā |

priyarūpaṃ virūpā sā  
susvaraṃ bhairavasvanā || 3.17.10 ||

taruṇaṃ dāruṇā vṛddhā  
dakṣiṇaṃ vāmabhāṣiṇī |  
nyāyavṛttaṃ sudurvṛttā  
priyamapriyadarśanā || 3.17.11 ||

śarīrajasamāviṣṭā  
rākṣasī rāmamabravīt |  
jaṭī tāpasavēṣeṇa  
sabhāryaḥ śaracāpadhr̥k || 3.17.12 ||

āgatastvamiṃṃ dēśaṃ  
kathaṃ rākṣasasēvitam |  
kimāgamanakṛtyaṃ tē  
tattvamākhyātumarhasi || 3.17.13 ||

ēvamuktastu rākṣasyā  
śūrpaṇakhyā parantapaḥ |  
ṛjubuddhitayā sarva -  
mākhyātumupacakramē || 3.17.14 ||

āsīd daśarathō nāma  
rājā tridaśavikramaḥ |  
tasyāhamagrajaḥ putrō  
rāmō nāma janaiḥ śrutaḥ || 3.17.15 ||

bhrātāyaṃ lakṣmaṇō nāma  
yavīyān māmanuvrataḥ |

iyam bhāryā ca vaidēhī  
mama sītēti viśrutā || 3.17.16 ||

niyōgāt tu narēndrasya  
piturmātuśca yantritaḥ |  
dharmārthaṃ dharmakāṅkṣī ca  
vanaṃ vastumihāgataḥ || 3.17.17 ||

tvāṃ tu vēditumicchāmi  
kasya tvaṃ kāsi kasya vā |  
tvaṃ hi tāvanmanōjñāṅgī  
rākṣasī pratibhāsi mē || 3.17.18 ||

iha vā kinnimittaṃ tva -  
māgatā brūhi tattvataḥ |  
sābravīd vacanaṃ śrutvā  
rākṣasī madanārditā || 3.17.19 ||

śrūyatāṃ rāma tattvārthaṃ  
vakṣyāmi vacanaṃ mama |  
ahaṃ śūrpaṅakhā nāma  
rākṣasī kāmarūpiṇī || 3.17.20 ||

araṇyaṃ vicarāmīda -  
mēkā sarvabhayaṅkarā |  
rāvaṇō nāma mē bhrātā  
yadi tē śrōtramāgataḥ || 3.17.21 ||

vīrō viśravasaḥ putrō  
yadi tē śrōtramāgataḥ |

pravṛddhanidraśca sadā  
kumbhakarṇō mahābalaḥ || 3.17.22 ||

vibhīṣaṇastu dharmātmā  
na tu rākṣasacēṣṭitaḥ |  
prakhyātavīryau ca raṇē  
bhrātarau kharadūṣaṇau || 3.17.23 ||

tānahaṃ samatīkrāntā  
rāma tvā pūrvadarśanāt |  
samupētāsmi bhāvēna  
bhartāraṃ puruṣōttamam || 3.17.24 ||

ahaṃ prabhāvasampannā  
svacchandabalagāminī |  
cirāya bhava bhartā mē  
sītayā kiṃ kariṣyasi || 3.17.25 ||

vikṛtā ca virūpā ca  
na sēyaṃ sadṛśī tava |  
ahamēvānurūpā tē  
bhāryārūpeṇa paśya mām || 3.17.26 ||

imāṃ virūpāmasatīṃ  
karālāṃ nirṇatōdarīm |  
anēna saha tē bhrātrā  
bhakṣayiṣyāmi mānuṣīm || 3.17.27 ||

tataḥ parvataśṛṅgāṇi  
vanāni vividhāni ca |

*paśyan saha mayā kāmī*

*daṇḍakān vicariṣyasi || 3.17.28 ||*

*ityēvamuktaḥ kākutsthaḥ*

*prahasya madirēkṣaṇām |*

*idaṃ vacanamārēbhē*

*vaktuṃ vākyaviśāradaḥ || 3.17.29 ||*

*|| ityārṣē śrīmadrāmāyaṇē vālmīkiyē ādikāvyē  
araṇyakāṇḍē saptadaśaḥ sargaḥ ||*